

ජාතික තරුණ සේවා සභාව - 2017

ජාතික තරුණ සේවා සභාවේ 2017 දෙසැම්බර් 31 දිනට මූල්‍ය තත්ත්ව ප්‍රකාශනය හා එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස් වීමේ ප්‍රකාශය සහ මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2017 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය හා 1979 අංක 69 දරන ජාතික තරුණ සේවා පනතේ 29(1) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සභාවේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිති වලට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේ ද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වල දී, අවස්ථාවෝචිතව උචිත විගණන පරිපාටි සැලසුම් කිරීම පිණිස සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් සභාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීම ද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවැරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2017 දෙසැම්බර් 31 දිනට ජාතික තරුණ සේවා සභාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ඒකාබද්ධ මූල්‍ය ප්‍රකාශන

ජාතික තරුණ සේවා සභාවේ සියයට 98 ක කොටස් හිමිකාරත්වයක් ඇතිව 1981 වර්ෂයේ ආරම්භ කරන ලද සී/ස තරුණ සේවා (පුද්) සමාගම ස්ථාපිත කර මෙහෙයුම් කටයුතු සිදුකරමින් පැවතුණද, සභාවේ මූල්‍ය ප්‍රකාශන සමග එම සමාගමේ මූල්‍ය ප්‍රකාශන ඒකාබද්ධ කර පිළියෙල කර නොතිබුණි.

2.2.2 ශ්‍රී ලංකා රාජ්‍ය අංශ ගිණුම්කරණ ප්‍රමිති

පහත සඳහන් නිරීක්ෂණ කරනු ලැබේ.

(අ) ශ්‍රී ලංකා රාජ්‍ය අංශ ගිණුම්කරණ ප්‍රමිත 07

(i) ප්‍රමිතයේ 65 ඡේදය ප්‍රකාරව, ජංගම නොවන වත්කම් සඳහා ඵලදායී ජීවිත කාලය වාර්ෂිකව සමාලෝචනය නොකිරීම හේතුවෙන් ප්‍රවර්ධන වර්ෂය අවසානයට සම්පූර්ණයෙන් ක්ෂය කර තිබුණු ගොඩනැගිලි 477 ක් මෝටර් රථ 84 ක් හා ලී බඩු උපකරණ ඒකක 5,608 ක් තවදුරටත් ප්‍රයෝජනයට ගනිමින් පැවතුණි. ඒ අනුව, ඇතිවූ ඇස්තමේන්තු ගත දෝෂය ශ්‍රී ලංකා රාජ්‍ය අංශ ගිණුම්කරණ ප්‍රමිත 03 ප්‍රකාරව ප්‍රතිශෝධනය කිරීමට කටයුතු කර නොතිබුණි. තවද එහි දළ ධාරණ අගය මූල්‍ය ප්‍රකාශනවල හෙලිදරව් කර නොතිබුණි.

(ii) ප්‍රමිතයේ 25 ඡේදය ප්‍රකාරව යම් වත්කමක් හුවමාරු නොවන ගනුදෙනුවක් හරහා අත්පත්කරගෙන ඇතිවිට අත්පත් කරගත් දිනට සාධාරණ වටිනාකමට ගිණුම් තැබිය යුතු වුවත් පුහුණු මධ්‍යස්ථාන 12 ක් පවත්වාගෙන යනු ලබන ඉඩම්වල ආරක්ෂක වැටවල් සහ බැම් ඉදිකිරීම වැනි කටයුතු වෙනුවෙන් දරන ලද වියදම පමණක් මූල්‍ය තත්ත්ව ප්‍රකාශනයේ ඉඩම් හා ගොඩනැගිලි යටතේ ගිණුම්ගත කර තිබුණි.

2.2.3 ගිණුම්කරණ ප්‍රතිපත්ති

පහත සඳහන් නිරීක්ෂණ කරනු ලැබේ.

(අ) මූල්‍ය තත්ත්ව ප්‍රකාශනයේ ස්කන්ධය යටතේ දක්වා තිබූ ශ්‍රී ලංකා රජයෙන් හා විදේශ රාජ්‍ය වලින් ලැබී තිබූ ප්‍රදාන ක්‍රමානුකූල පදනමක් යටතේ ආදායම් ලෙස හඳුනාගැනීම සඳහා ගිණුම්කරණ ප්‍රතිපත්තියක් හඳුනාගෙන නොතිබුණි.

- (ආ) වත්කමක ක්ෂය කිරීම ආරම්භ වන්නේ එය පාවිච්චි කිරීම සඳහා සුදානම් තත්ත්වයට ගෙන ආ පසු වුවද ඊට පටහැනි ලෙස ස්ථාවර වත්කම් මිලටගත් වර්ෂයෙන් පසු වර්ෂයේ සිට ක්ෂයවීම ආරම්භ වන පරිදි ප්‍රතිපත්තිය හඳුනාගෙන තිබුණි.
- (ඇ) පිරිවැය හෝ ශුද්ධ උපලබ්ධි අගය යන වටිනාකමින් අඩු අගයට තොග අගය කළ යුතු වුවද එයට පටහැනිව තොග පිරිවැයට අගය කරන පරිදි තොග ප්‍රතිපත්තිය හඳුනාගෙන තිබුණි.

2.2.4 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සභාවට නීත්‍යානුකූල අයිතිය තිබූ ඉඩම් 05 ක වටිනාකම තක්සේරු කර මූල්‍ය ප්‍රකාශන වලට ඇතුළත් කර නොතිබුණි.
- (ආ) 2000 වර්ෂයේ නාගරික සංවර්ධන අධිකාරියෙන් වර්ෂ 50 ක දීර්ඝ කාලීන බදු පදනම මත ලබාගෙන තිබූ ඉඩමේ 2017 දෙසැම්බර් 31 දිනට වටිනාකම රු. 2,131,200 ක් බදු දේපල යටතේ දැක්වීම වෙනුවට මූල්‍ය තත්ත්ව ප්‍රකාශනයේ ඉඩම් හා ගොඩනැගිලි යටතේ ඇතුළත් කර තිබුණි.
- (ඇ) ජාතික තරුණ සේවා සභාව මගින් ක්‍රියාත්මක කරනු ලබන ගොවිපලවල් 20 කට අදාළ වාර්ෂික ලාභය වශයෙන් රු. 7,931,519 ක් දක්වා තිබුණද ගොවිපල වලට අදාළ වත්කම් ක්ෂයවීම්, කෘෂි හෝගවල අවසන් තොගය හා ගොවිපල නිෂ්පාදන ණයට විකුණුම්වලට අදාළ ගැලපීම් සිදුකර නොතිබුණි.
- (ඈ) ජාතික තරුණ සේවා සභාවේ 2017 දෙසැම්බර් 31 දිනට පැවති එකතුව රු. 753,903,484 ක් වූ කෙරිගෙන යන වැඩවල වටිනාකම, අනුවිත ලෙස මූල්‍ය තත්ත්ව ප්‍රකාශනයේ වෙනත් මූල්‍ය වත්කම් යටතේ දක්වා තිබුණි.

2.2.5 පැහැදිලි නොකළ වෙනස්කම්

සමාගමේ මූල්‍ය ප්‍රකාශන අනුව සමාලෝචිත වර්ෂය අවසානයට සීමාසහිත ශ්‍රී ලංකා තරුණ සේවා සමාගම වෙත ගෙවිය යුතු ණය හිමි ශේෂය රු. 3,602,190 ක් ලෙස දක්වා තිබුණ ද එම සමාගම විසින් විගණනයට ඉදිරිපත් කරන ලද තොරතුරු අනුව එදිනට සභාවෙන් අයවිය යුතු ණය ශේෂයන්ගේ එකතුව රු.73,427,936 ක් වූයෙන් එම ශේෂයන් දෙක අතර රු. 69,825,746 ක වෙනසක් නිරීක්ෂණය විය.

2.2.6 ලැබිය යුතු ගිණුම්

ක්‍රීඩා සංවර්ධන දෙපාර්තමේන්තුවෙන් ලැබිය යුතු 2017 දෙසැම්බර් 31 දිනට වර්ෂ 07 කට වඩා පැරණි රු. 538,950 ක් වූ ශේෂය සමාලෝචිත වර්ෂය තුළ දී ද අයකර ගැනීමට නොහැකි වී තිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

සමාලෝචිත වර්ෂයේ සභාවේ මූල්‍ය ප්‍රතිඵලය රු. 292,520,000 ක ඌනතාවයක් වූ අතර ඊට අනුරූපීව ඉකුත් වර්ෂයේ ඌනතාවය රු.269,787,000 ක් වූයෙන් ඉකුත් වර්ෂය හා සැසඳීමේදී සමාලෝචිත වර්ෂයේ මූල්‍ය ප්‍රතිඵලයේ රු. 22,733,000 ක පිරිහීමක් පෙන්නුම් කර තිබුණි. වර්ෂයේ මුළු ආදායම රු.490,649,000 කින් වැඩිවී තිබුණද මෙහෙයුම් වියදම රු.51,557,000 කින්ද තරුණ සංවර්ධන වියදම රු.461,825,000 කින්ද වැඩිවීම ඉහත පිරිහීම සඳහා ප්‍රධාන වශයෙන් බලපා තිබුණි.

සමාලෝචිත වර්ෂය සහ ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී, 2013 වර්ෂයේ රු.253,277,000 ක් වූ උපතනාවය උච්චාවචනයන් සහිතව වර්ධනය වී 2017 වර්ෂයේ රු. 292,520,000 ක් වී තිබුණි. කෙසේ වුවද, මූල්‍ය ප්‍රතිඵලයට සේවක පාරිශ්‍රමික හා ජංගම නොවන වත්කම් සඳහා වූ ක්ෂය ගැලපීමෙන් පසු රු.1,124,581,000 ක් වූ දායකත්වය අඛණ්ඩව වර්ධනය වී 2017 වර්ෂයේදී රු.1,993,313,000 ක් වී තිබුණි.

4 මෙහෙයුම් සමාලෝචනය

4.1 ක්‍රියාකාරීත්වය හා සමාලෝචනය

1979 අංක 69 දරන ජාතික තරුණ සේවා පනතේ 4 වන වගන්තියේ සඳහන් අරමුණු ඉටුකර ගැනීම සඳහා සමාලෝචිත වර්ෂයේ ක්‍රියාත්මක කිරීමට සැලසුම් කරන ලද වැඩසටහන් සම්බන්ධයෙන් පහත සඳහන් නිරීක්ෂණ කරනු ලැබේ.

- (i) සමාලෝචිත වර්ෂයට අදාළ ක්‍රියාකාරී සැලැස්මේ ඇතුළත් වැඩසටහන් 03 ක් ක්‍රියාත්මක කර නොතිබුණු අතර, ඒ තුළ ව්‍යාපාරවල නිරතවීමට අදහස් කරන තරුණ ව්‍යාපාරිකයින්, දැනට ව්‍යාපාරවල යෙදෙන හා වෘත්තීය පුහුණු ආයතනවල සිසුන් සඳහා ව්‍යාපාරයක් වඩා ඵලදායී ලෙස පවත්වාගෙන යාමට සහායවීම හා අවශ්‍ය පුහුණුව ලබාදීම සඳහා ව්‍යාපාර තාක්ෂණ පාසල් 02 ක් ආරම්භ කිරීමට රු. 500,000 ක් වෙන්කර තිබුණි. ඒ සඳහා රු. 1,454,417 ක් වැයකර පුවත්පත් දැන්වීම් පල කර තිබුණද ලැබී තිබූ අයදුම්පත් සංඛ්‍යාව ප්‍රමාණවත් නොවීම හේතු වශයෙන් දක්වමින් මෙම වැඩසටහන ක්‍රියාත්මක කර නොතිබුණි.
- (ii) වාර්ෂික ක්‍රියාකාරී සැලැස්මේ ඇතුළත් වැඩසටහන් බොහොමයකින් අපේක්ෂිත ඉලක්කයට ළඟාවී තිබුණද, පාසල් ළමුන් දැනුවත් කිරීමේ වැඩසටහන් සහ පාසල් හැර ගිය ළමුන් දැනුවත් කිරීමේ වැඩසටහන් අපේක්ෂිත පරිදි ක්‍රියාත්මක කර නොතිබුණු අතර, ඒවායේ ප්‍රගතිය පිළිවෙලින් සියයට 38 ක් හා සියයට 48 ක් විය.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) 2017 වර්ෂයේදී ජාතික තරුණ සේවා සභාවේ අභ්‍යන්තර විගණන ඒකකය මගින් නිකුත් කරන ලද පරීක්ෂණ වාර්තා 11 ක් මගින් අනාවරණය කර තිබූ නිරීක්ෂණ 21 ක් සම්බන්ධයෙන් 2018 අගෝස්තු 14 දින වන විටදී අදාළ නිවැරදි කිරීමේ කටයුතු සිදුකර නොතිබුණි.
- (ආ) සභාව විසින් බාහිර ආයතන සතු වාහන 03 ක් වසර 03 කට අධික කාලයක සිට විධිමත් පවරා ගැනීමකින් තොරව පරිහරණය කරමින් පැවතුණි.

4.3 මෙහෙයුම් ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) ඉඩම් අංශය විසින් විගණනය වෙත ලබා දුන් තොරතුරු අනුව, 2017 දෙසැම්බර් 31 දින වන විට සභාව විසින් භුක්ති විඳිනු ලබන ඉඩම් 59 ක නීත්‍යානුකූල අයිතිය සභාව වෙත පවරා ගැනීමට සභාව අපොහොසත් වී තිබුණි. ඊට අමතරව දුම්රිය දෙපාර්තමේන්තුවට අයත් පොල්ගහවෙල පුහුණු මධ්‍යස්ථානය පවත්වාගෙන යනු ලබන ඉඩම සහ බොරැල්ල පිහිටි ඉඩම පිළිවෙලින් අවුරුදු 32 ක් සහ අවුරුදු 30 කට අධික කාලයක සිට සභාව විසින් භුක්ති විඳිමින් සිටියද ඒවායේ නීත්‍යානුකූල අයිතිය නිරවුල් කර ගැනීමට නොහැකිව තිබුණි.

(ආ) නිපුණතා ආංශික සංවර්ධන වැඩසටහන

- (i) ආංශික නිපුණතා සංවර්ධන වැඩසටහන යටතේ ජාතික තරුණ සේවා සභාව විසින් අධ්‍යයන කාර්ය මණ්ඩලයට ගවේෂණ ලබන කාර්යසාධන දීමනාව සම්බන්ධයෙන් සිදුකළ නියැදි පරීක්ෂාවේදී නිපුණතා සංවර්ධන හා වෘත්තීය පුහුණු අමාත්‍යාංශය විසින් ඉදිරිපත් කර තිබූ නිර්ණායකයන් නිවැරදිව අර්ථකථනය කිරීමකින් තොරව හා කාර්යසාධනය පිළිබඳ විධිමත් අගය කිරීමකින් තොරව එම දීමනාව ගෙවා තිබූ බව නිරීක්ෂණය විය. 2017 වර්ෂය තුළදී ජාතික තරුණ සේවා සභාව විසින් කාර්යසාධන දීමනා වශයෙන් රු. මිලියන 4.002 ක් ගෙවා තිබුණි.
- (ii) නිපුණතා සංවර්ධන හා වෘත්තීය පුහුණු අමාත්‍යාංශයේ ලේකම්වරයාගේ අංක MSDVT/SSDP/2016-1 හා 2016 පෙබරවාරි 26 දිනැති, පුහුණු මධ්‍යස්ථානවල තත්ත්ව කළමනාකරණ පද්ධති ස්ථාපිත කිරීම හා තත්ත්ව සංස්කෘති (culture) සංවර්ධනය කිරීමට අදාළ වක්‍රලේඛය මගින් ජාතික තරුණ සේවා සභාව සඳහා 2016 වර්ෂයට අදාළව පුහුණු මධ්‍යස්ථාන 10 ක සහ 2017 වර්ෂයට අදාළ වාර්ෂික ක්‍රියාකාරී සැලැස්ම අනුව පුහුණු මධ්‍යස්ථාන 20 ක තත්ත්ව කළමනාකරණ පද්ධති ස්ථාපිත කර අදාළ සහතික ලබා ගැනීම ඉලක්ක ගත කර තිබූ නමුත් 2018 අප්‍රේල් 30 දින වන විට සභාවට අයත් පුහුණු මධ්‍යස්ථාන 52 න් පුහුණු මධ්‍යස්ථාන 07 ක් සඳහා පමණක් තත්ත්ව කළමනාකරණ සහතික ලබාගෙන තිබුණි.
- (iii) උක්ත වැඩසටහනේ 2014 වර්ෂයේ සිට 2020 දක්වා අනුමත කර තිබූ විස්තරාත්මක ක්‍රියාකාරී සැලැස්මෙහි සභාවට අදාළව ක්‍රියාකාරකම් අංක 1.4.6 යටතේ මූල්‍යමය උපකාර අවශ්‍ය සිසුන් හඳුනාගෙන එවැනි සිසුන් 100 දෙනෙකු සඳහා මාසිකව රු. 4,000 බැගින් වූ දීමනාවක් ගෙවීම සඳහා මාසිකව රු. 4,800,000 ක් බැගින් මුළු කාල පරිච්ඡේදය වෙනුවෙන් රු. 33,600,000 ක් වෙන්කර තිබුණද, 2014 වර්ෂයේ සිට 2017 වර්ෂය දක්වා වූ සභාවේ වාර්ෂික ක්‍රියාකාරී සැලසුම්වල එම ක්‍රියාකාරකම ඇතුළත් කර නොතිබුණි.

(ඇ) ශ්‍රී ලංකාවේ තරුණ තරුණියන්ගේ අවශ්‍යතා සඳහා මනා ලෙස ප්‍රතිචාර දැක්වීම සඳහා අවශ්‍ය තිරසාර සංවර්ධන ප්‍රතිපත්ති සම්පාදනය කිරීමට අදාළ රජයේ හැකියා ධාරිතාවය ශක්තිමත් කිරීම අරමුණු කරගෙන (ESCAP) එක්සත් ජාතීන්ගේ ආසියානු හා පැසිපික් කලාපයේ ආර්ථික හා සාමාජික කොමිසමේ රු. 2,961,000 ක මූල්‍යමය ආධාර යටතේ ක්‍රියාත්මක කරන ලද වැඩසටහන සම්බන්ධයෙන් පහත නිරීක්ෂණය කරනු ලැබේ.

- (i) ජාතික තරුණ සේවා සභාවේ තරුණ සංවිධාන සංවර්ධන අංශය මෙම වැඩසටහනට සම්බන්ධ වී තිබුණු අතර මෙම ප්‍රතිපත්තිය උපායමාර්ග සැකසීමට අවශ්‍ය කරන සියළුම තොරතුරු සඳහා ප්‍රවිෂ්ඨ වීමේ හැකියාව පැවති අතර, ESCAP සමඟ පැවති සියළු වැඩසටහන්, දේශන හා සාකච්ඡා සඳහා තරුණ සංවිධාන සංවර්ධන අංශය භාර සහකාර අධ්‍යක්ෂවරයා සහ තවත් නිලධාරීන් දෙදෙනෙකු සහභාගී වී තිබුණි. වැඩසටහන ක්‍රියාත්මක කිරීමේ හැකියාව සභාව සතුව පැවතියද සභාව විසින් මෙම වැඩසටහන ක්‍රියාත්මක කිරීම සඳහා හවුල්කරුවකු ලෙස රාජ්‍ය නොවන සංවිධානයක් තෝරාගෙන තිබුණි.
- (ii) එම ආයතනයේ ලියාපදිංචිය හා පැවැත්ම සනාථ කර ගැනීමකින් තොරව හා කිසිදු ඇප සුරක්ෂණයක් ලබා ගැනීමකින් තොරව 2006 රජයේ ප්‍රසම්පාදන මාර්ගෝපදේශ සංග්‍රහයේ 5.4.4 ඡේදයට පටහැනි ලෙස අධ්‍යක්ෂ මණ්ඩල තීරණයක් මත අත්තිකාරම් ලෙස 2017 ඔක්තෝබර් 17 දින රු.1,005,000 ක් රාජ්‍ය නොවන සංවිධානයකට ගෙවා තිබුණි.

(ඇ) ජාතික තරුණ සේවා සභාවේ පුහුණු මධ්‍යස්ථාන 48 ක ක්‍රියාත්මක පූර්ණ කාලීන පාඨමාලා සඳහා වූ ශිෂ්‍ය ලියාපදිංචිය 2016 වර්ෂයේදී 8,557 ක් එනම් ඉකුත් වර්ෂය සමග සැසඳීමේදී සියයට 14.66 ක වර්ධනයක් පෙන්නුම් කෙරිණි. එහෙත් 2017 වර්ෂයේදී සිසුන් 9,169 ක් වූයෙන් එහි සියයට 7.15 ක වර්ධනයක්ද නිරීක්ෂණය විය. ඒ අනුව, වාර්ෂික ශිෂ්‍ය ලියාපදිංචිය ඉහළ ගොස් තිබූ නමුත් 2016 වර්ෂයට සාපේක්ෂව 2017 වර්ෂයේ බඳවා ගැනීමේ වර්ධන වේගය සියයට 7.51 ක අඩුවීමක් නිරීක්ෂණය විය.

(ඉ) ලියාපදිංචි සිසුන්ගේ පාඨමාලා හැරයාමේ ප්‍රතිශතය 2014 වර්ෂයේ සිට 2016 වර්ෂය දක්වා කාල පරිච්ඡේදය තුළ සියයට 20 ක් සියයට 21 ක් අතර පරාසයක පැවති අතර, 2017 වර්ෂයේදී එය සියයට 27.89 ක් දක්වා තවදුරටත් ඉහළ ගොස් තිබුණි.

4.4 අරමුදල් උන උපයෝජනය

2015 වර්ෂයේදී Active Citizen Training Programme යටතේ එක්සත් ජාතීන්ගේ සංවිධානයෙන් ජාතික තරුණ සේවා සභාව වෙත රු. 2,215,328 ක් ලැබී තිබූ අතර, 2018 ජුනි 30 දින වන විටත් අදාළ කාර්යය සඳහා එය උපයෝජනය කර නොතිබුණි.

4.5 නිෂ්ක්‍රීය හා උන උපයෝජිත වත්කම්

පහත සඳහන් නිරීක්ෂණ කරනු ලැබේ.

(අ) 2017 දෙසැම්බර් 31 දිනට ඉදිරිපත් කර තිබූ ගබඩාවේ නොග සමීක්ෂණ වාර්තා අනුව වර්ෂ දෙකකට අධික කාලයක සිට පැවති එකතුව රු. 405,850 ක් වූ කාණ්ඩ 09 කට අයත් ක්‍රීඩා උපකරණ ඒකක 368 ක් ද වර්ෂයකට අධික කාලයක සිට පැවති එකතුව රු.837,952 ක් වූ කාණ්ඩ 09 කට අයත් අනෙකුත් භාණ්ඩ ඒකක 2,207 ක් ද ශාඛාව තුළ ප්‍රයෝජනයට ගැනීමකින් තොරව පැවති බව නිරීක්ෂණය විය.

(ආ) නාගරික සංවර්ධන අධිකාරිය සමග 2003 ජුනි 23 දින ඇතිකරගත් ගිවිසුම අනුව රු. 2,960,000 ක් ගෙවීම් කර ඊට අමතරව වාර්ෂික බිම් බදු මුදල් ලෙස රු. 1,000 බැගින් ගෙවීමේ කොන්දේසි මත තරුණ මධ්‍යස්ථානයක් ඉදිකිරීම සඳහා බදු පදනමින් ලබාගෙන තිබූ බෙරුවල ප්‍රදේශයේ අක්කර 01 ක් වූ ඉඩම 2018 මාර්තු 15 දින තෙක් කිසිදු ඉදිකිරීමක් නොකර නිෂ්කාර්යව පැවතුනි.

(ඇ) වර්ෂ තුනක් ඇතුළත වර්ග අඩි 3000 කින් සමන්විත ගොඩනැගිල්ලක් ඉදිකර ජාතික තරුණ සේවා සභාව විසින් වෘත්තීය පුහුණු මධ්‍යස්ථානයක් පවත්වාගෙන යාම අරමුණු කර පුද්ගලික පාර්ශවයකට අයිතිව තිබුණු සියනෑ කෝරලයේ අධිකාරී පත්තුවේ ගෝනහේන ප්‍රදේශයේ පිහිටි පර්වස් 20 ක ඉඩම 1996 ඔක්තෝබර් 09 වන දින තැගි ඔප්පුවක් මගින් සභාවට පවරා ගෙන තිබුණු අතර, 2017 දෙසැම්බර් 31 දින වන විටත් එම ස්ථානයේ වෘත්තීය පුහුණු මධ්‍යස්ථානයක් ආරම්භ කිරීමට සභාව කටයුතු කර නොතිබුණි. ඒ අනුව, වසර 21 ක් තිස්සේ මෙම ඉඩම නිෂ්ක්‍රීය වත්කමක් ලෙස පවතින බව නිරීක්ෂණය විය.

4.6 වෙනත් රාජ්‍ය ආයතන වෙත ලබාදුන් සභාවේ සම්පත්

පහත සඳහන් නිරීක්ෂණ කරනු ලැබේ.

(අ) ආයතනය සතු පිරිවැය රු. 24,100,000 ක් වූ වාහන 02 ක් 2012 වර්ෂයේ සිට ද, එක් වාහනයක් 2013 වර්ෂයේ සිට ද රේඛීය අමාත්‍යාංශයේ පරිහරණය සඳහා ලබා දී තිබුණි.

(ආ) ජ්‍යෙෂ්ඨ කළමනාකරණ මට්ටමේ නිලධාරීන් 03 දෙනෙකු හා සහකාර තරුණ සේවා නිලධාරියකු 2017 වර්ෂය තුළ ජාතික තරුණ සේවා සභාවට සම්බන්ධ නොවූ බාහිර ආයතන 03 ක රාජකාරි කටයුතු සඳහා සේවයේ නියුක්ත කර තිබුණි.

4.7 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

(අ) 2017 දෙසැම්බර් 31 දිනට ජාතික තරුණ සේවා සභාවේ අනුමත කාර්ය මණ්ඩලය 1431 ක් වූ අතර තත්‍ය කාර්ය මණ්ඩලය 1245 ක් විය. ඒ අනුව තනතුරු 186 ක් පුරප්පාඩු පැවති බව නිරීක්ෂණය විය.

(ආ) ජාතික තරුණ සේවා සභාවේ ඉහළ කළමනාකරණ මට්ටමේ තනතුරු 03 ක් සඳහා නිලධාරීන් නිදෙනෙකු මාස 18 සිට සහ වර්ෂ 03 ක කාලපරිච්ඡේදයක සිට ද්විතියන පදනමින් අනුයුක්ත කර තිබූ අතර නියෝජ්‍ය අධ්‍යක්ෂ තනතුරු සඳහා නිලධාරීන් 10 දෙනෙකු වැඩබැලීම සඳහා පත්කර තිබුණි.

(ඇ) 2016 නොවැම්බර් 08 දිනට කළමනාකරණ සේවා දෙපාර්තමේන්තුවෙන් අනුමත තනතුරු සංඛ්‍යාවට අතිරේකව නියෝජ්‍ය අධ්‍යක්ෂක තනතුරු 15 ක්ද සහකාර අධ්‍යක්ෂක තනතුරු 12 ක්ද මධ්‍ය මට්ටමේ නිලධාරීන් 04 දෙනෙකුද වැඩබැලීමේ හා රාජකාරි ආචරණය කිරීමේ පදනමින් අනුයුක්ත කර තිබුණි. මේ සම්බන්ධව කළමනාකරණ සේවා අධ්‍යක්ෂතුමාගේ අංක DMS/1671- V – II හා 2016 නොවැම්බර් 08 දිනැති ලිපිය මගින් කුමන හෝ තනතුරක් සඳහා වැඩබැලීම, රාජකාරි ආචරණය හෝ ස්ථිරව පත්කළ හැක්කේ අනුමත තනතුරු සංඛ්‍යාව තුළ පමණක් බවත් මෙම තත්ත්වය නිවැරදි කළ යුතු බවත් දන්වා තිබූ අතර, 2017 දෙසැම්බර් 31 දින දක්වා එවැනි නිවැරදි කිරීමක් සිදුකර නොතිබුණි.

(ඈ) අනුමත කාර්ය මණ්ඩලය තුළ ඇතුළත් නොවූ මාධ්‍ය උපදේශක තනතුරෙහි රාජකාරි ඉටු කිරීමේ පදනමින් ඉන්ධන සමග වාහනයක්ද හා මාසිකව රු. 40,000 ක දීමනාවක් ද සමග මාධ්‍ය උපදේශකවරයකු 2015 අප්‍රේල් 30 දින සිට පත්කර තිබූ අතර, 2017 දෙසැම්බර් 31 දින වන විට මාසික දීමනාව වශයෙන් එකතුව රු.1,281,333 ක් ගෙවා තිබුණි.

(ඉ) ජාතික තරුණ සේවා සභාවේ කාර්මික හා වෘත්තීය පුහුණු අංශයේ අනුමත කාර්ය මණ්ඩලය 176 ක් වූ අතර, අධ්‍යක්ෂ (පුහුණු) හා නියෝජ්‍ය අධ්‍යක්ෂ (කාර්මික හා වෘත්තීය පුහුණු) යන තනතුරුද ඇතුළත්ව 2018 මාර්තු 31 දිනට පුරප්පාඩු 61 ක් පැවති අතර, ඉන් පුරප්පාඩු 59 ක් අධ්‍යයන කාර්ය මණ්ඩලයට අයත් බව නිරීක්ෂණය විය.

(ඊ) ජාතික තරුණ සේවා සභාවේ සහකාර තරුණ සේවා නිලධාරියකු ලෙස සේවය කර අසතුටුදායක රාජකාරි තත්ත්වය මත ආයතන සංග්‍රහයේ V පරිච්ඡේදයේ 7 වන ඡේදය ප්‍රකාරව සේවය අතහැර ගිය පුද්ගලයකුගෙන් අයකරගත යුතුව පැවති රු.59,875 ක මුදල අයකර ගැනීමකින් තොරව සම්පූර්ණ පාරිතෝෂිත මුදල් ගෙවා තිබුණි. තවද එම නිලධාරියා විසින් සේවයේ යෙදී සිටි කාලය තුළ සහකාර අධ්‍යක්ෂවරයකුගේ නිලමුද්‍රාව අනවසරයෙන් තබා ව්‍යාජ අත්සනක් සහිතව රජයේ බැංකුවකින් රු. 50,000 ක ණය මුදලක් ලබාගැනීම සම්බන්ධයෙන් ආයතන සංග්‍රහයේ II කාණ්ඩයේ XLVIII පරිච්ඡේදයේ 29,31 වගන්ති ප්‍රකාරව ඔහුට එරෙහිව කිසිදු විනය ක්‍රියාමාර්ගයක් ගෙන නොතිබුණි.

4.8 වාහන උපයෝජනය

පහත සඳහන් නිරීක්ෂණ කරනු ලැබේ.

- (අ) 2015 ජූලි 10 දිනැති අංක 2015/02 දරන රාජ්‍ය මුදල් වක්‍රලේඛයේ උපදෙස් අනුගමනය කරමින් 2018 ජූනි 30 දිනට පෙර අපහරණය කොට 2018 ජූලි 30 දින හෝ ඊට පෙර කොමිස්ට්‍රේටර් ජනරාල් කාර්යාලයට දැන්විය යුතු වුවද 2017 දෙසැම්බර් 31 දින වන විට අපහරණය කළ යුතු තත්ත්වයේ පැවති වාහන 07 ක් සම්බන්ධයෙන් ඒ අනුව කටයුතු කර නොතිබුණි.
- (ආ) 2017 දෙසැම්බර් 31 දින වන විට සභාව සතු / භාවිතා කරන වාහන 06 ක් වර්ෂ ගණනාවක් තිස්සේ අළුත්වැඩියා තත්ත්වයේ පැවති අතර, අදාළ අළුත්වැඩියා කටයුතු කිරීමෙන් තොරව සභාවේ විවෘත භූමියේ ගාල්කර පැවතුණි.

5. තිරසාර සංවර්ධනය

5.1 තිරසාර සංවර්ධන අරමුණු ළඟා කර ගැනීම

තිරසාර සංවර්ධනය පිළිබඳ එක්සත් ජාතීන්ගේ වසර 2030 “නායාය පත්‍රය” ප්‍රකාරව සෑම රාජ්‍ය අංශයක් විසින්ම කටයුතු කළ යුතුව පැවති අතර සාමාලෝචිත වර්ෂයට අදාළව ජාතික තරුණ සේවා සභාව විසින් තම විෂය පථය යටතට ගැනෙන කාර්යයන් සම්බන්ධයෙන් කෙසේ ක්‍රියාත්මක විය යුතුද, යන්න පිළිබඳ දැනුවත් වී නොතිබුණි.

6. ගිණුම් කටයුතුභාවය හා යහපාලනය

6.1 ප්‍රසම්පාදනය හා කොන්ත්‍රාත් ක්‍රියාවලිය

6.1.1 ප්‍රසම්පාදනයන්

පහත සඳහන් නිරීක්ෂණ කරනු ලැබේ.

- (අ) ගම්පහ දිස්ත්‍රික් කාර්යාලය තීන්ත ආලේප කිරීම - ගිවිසුම්ගත වටිනාකම රු.956,845
 - (i) උක්ත කර්මාන්තය සඳහා වෙළඳපොළ මිල සැදහුම් ක්‍රමය අනුගමනය කළ බව දක්වා තිබුණද මිල ගණන් කැඳවීමේදී ලියාපදිංචි කොන්ත්‍රාත්කරුවන්ගෙන් මිල ගණන් කැඳවීම හෝ වෙනත් පිළිගත හැකි ක්‍රමවේදයක් හෝ අනුගමනය කර නොතිබුණු අතර, කොන්ත්‍රාත්කරු තෝරාගැනීම පිළිබඳව විගණනයේදී ගැටළුකාරී විය.
 - (ii) ප්‍රසම්පාදන මාර්ගෝපදේශ සංග්‍රහයේ 5.4.4 දරන මාර්ගෝපදේශයට පටහැනි ලෙස පිළිගත හැකි අත්තිකාරම් ගෙවීමේ සුරක්ෂණයක් ලබාගැනීමකින් තොරව රු. 191,369 ක් අත්තිකාරම් ලෙස ගෙවා තිබුණි.
- (ආ) ප්‍රධාන කාර්යාලයේ තීන්ත ආලේප කිරීම II අදියර - ගිවිසුම්ගත වටිනාකම - රු. 8,692,720

වෙළඳපොළ මිල සැදහුම් ක්‍රමය අනුගමනය කළ බව දක්වා තිබුණද එම ක්‍රමය අනුගමනය කර නොතිබුණු බවත් ව්‍යාජ මිල කියුම් භාවිතා කර තිබුණු බවත් 2017 ඔක්තෝබර් 24 දින විගණනයේදී සිදුකල භෞතික විගණන පරීක්ෂාවේදී නිරීක්ෂණය විය. එසේම මෙම

කොන්ත්‍රාත්තුව වෙනුවෙන් සකස් කරන ලද ඉංජිනේරු ඇස්තමේන්තුවේ සඳහන් අයිතම 08 ක රේටයන් හා කොන්ත්‍රාත්කරු විසින් ඉදිරිපත් කළ රේටයන් අතර සියයට 20 සිට සියයට 167 දක්වා පරාසයක විචලනයන් පැවතුණි. ඒ සම්බන්ධයෙන් තාක්ෂණික ඇගයීම් කමිටුවේ සහ ප්‍රසම්පාදන කමිටුවේ අවධානය යොමුවී නොතිබුණි. තවද, විගණනය විසින් මේ සම්බන්ධයෙන් පරීක්ෂණ කටයුතු සිදු කරන අතරතුර කොන්ත්‍රාත්කරු විසින් ඉදිකිරීම් කටයුතු අතරමග නතර කර තිබූ අතර, සභාව විසින් මෙම කොන්ත්‍රාත්කරුගෙන් කාර්යසාධන ඇපකරයක්ද ලබාගෙන නොතිබුණි.

තවද, 2017 දෙසැම්බර් 28 දින ජාතික ප්‍රතිපත්ති හා ආර්ථික කටයුතු අමාත්‍යාංශයේ පැවති විගණන හා කළමනාකරණ කමිටුවේදී නීත්‍ය ආලේප කිරීමට අදාළ බිල්පත වෙනත් ආයතනයක තාක්ෂණික නිලධාරියකුගේ නිර්දේශය මත ගෙවීම් සිදුකරන ලෙසට නිර්දේශ ලබා දී තිබුණි. එසේ වුවද ප්‍රසම්පාදන ක්‍රියාවලිය තුළ ව්‍යාජ ලේඛන සකස් කර වැරදි ක්‍රමවේදයන් ඉටු කිරීම සම්බන්ධයෙන් කිසිදු ක්‍රියාමාර්ගයක් ගෙන නොතිබුණි.

6.1.2 කොන්ත්‍රාත් පරිපාලනයේ අඩුපාඩු

පහත සඳහන් නිරීක්ෂණ කරනු ලැබේ.

(අ) 2013 මැයි 21 දිනැති අංක 13/0502/639/014 දරන අමාත්‍ය මණ්ඩල තීරණය මගින් මාතර නිල්වලා යොවුන් උද්‍යානය ඉදිකිරීමට තීරණය කර තිබුණද මේ සම්බන්ධයෙන් ශක්‍යතා අධ්‍යයනයක් සිදුකර නොතිබුණි. යොවන කටයුතු හා නිපුණතා සංවර්ධන අමාත්‍යාංශය විසින් අදාළ ඉඩම් හිමිකරුවන්ට වන්දි හා පොලිය වශයෙන් එකතුව රු. 142,810,543 ක් ද 2014 දෙසැම්බර් 31 දින වන විට ජාතික තරුණ සේවා සභාව විසින් උපදේශක ගාස්තු ද ඇතුළුව එහි ඉදිකිරීම් කටයුතු වෙනුවෙන් රු. 7,657,349 ක් වැය කර තිබුණි. එසේ වුවද, 2014 දෙසැම්බර් 31 දිනෙන් පසුව අමාත්‍යාංශයේ ප්‍රතිපාදන නොලැබීම හේතුවෙන් ඉදිකිරීම් කටයුතු අතරමග නතර කර තිබුණි. 2017 ඔක්තෝබර් 16 දින සිදුකරන ලද භෞතික පරීක්ෂාවේදී එම භූමිය වල් බිහිවී නිශ්කාර්යයව පැවති බව නිරීක්ෂණය විය.

(ආ) ජාතික ප්‍රතිපත්ති හා ආර්ථික කටයුතු අමාත්‍යාංශ ලේකම්ගේ 2017 මාර්තු 28 දිනැති MNPEA/YAD/03/01 දරන ලිපියට අනුව, ජාතික තරුණ සේවා සභාව සතු හැඩිගම මාදන්ගහවත්ත නමැති ඉඩම විවිධ අවශ්‍යතා සඳහා අගනුවරට පිවිසෙන තරුණ තරුණියන්ගේ කෙටිකාලීන නවාතැන් පහසුකම් සලසා දීම පිණිස ක්‍රීඩා පිටියක් හා නේවාසිකාගාරයක් ඉදිකිරීම සඳහා යෝජිතව තිබුණි. ඒ අනුව තරුණ සේවා සභාව විසින් 2017 සැප්තැම්බර් 18 දින වන විට මූල්‍ය සැලසුම් සඳහා රු. 2,400,601 ක් ගෙවා තිබුණද 2018 ජූනි 30 දින දක්වාම එහි ඉදිකිරීම් කටයුතු ආරම්භ කර නොතිබුණි. තවද, එම උපදේශක ආයතනය සමග ඇතිවී තිබූ තෛතික ගැටළු හේතුවෙන් ඇතිකරගෙන තිබූ ගිවිසුම් අවසන් කර ඉදිරි කටයුතු සඳහා වෙනත් උපදේශන ආයතනයක් තෝරා ගැනීමට කටයුතු කර ඇති බව විගණනයට දැනුම් දී ඇත.

6.1.3 ප්‍රමාද වූ ව්‍යාපෘති

ජාතික තරුණ සේවා සභාව මගින් 2016 වර්ෂයේ ඉදිකිරීම් ආරම්භ කර 2017 වර්ෂයේදී නිම කිරීමට නියමිතව තිබූ ගිවිසුම්ගත වටිනාකම රු. 141,910,758 ක් වූ ව්‍යාපෘති 02 ක් සඳහා අවස්ථා දෙකකදී දින දීර්ඝ කිරීම් ලබාදී තිබුණද, 2018 ජූනි 30 දින වන විටද ඉදිකිරීම් නිම කර නොතිබුණු අතර, 2018 ජූනි 20 දිනට භෞතික ප්‍රගතිය සියයට 62 ක් වූ අතර එදිනට එකතුව රු. 87,153,099 ක් වැය කර තිබුණි.

6.2 අයවැය පාලනය

පහත සඳහන් නිරීක්ෂණ කරනු ලැබේ.

- (අ) සභාවේ අංශ 9 ක් සඳහා අයවැය ප්‍රතිපාදන හා සත්‍ය වියදම අතර සියයට සියයට 25 සිට සියයට 93 දක්වා වූ පරාසයක විචලනයක් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදා ගෙන නොතිබුණු බව නිරීක්ෂණය විය.
- (ආ) මූල්‍ය ප්‍රකාශන සමග ඉදිරිපත් කර තිබූ අයවැය විචලනා සහ වියදම් සාරාංශ උපලේඛන පරීක්ෂාවේදී එක වැය විෂයයක වියදම රු. 315,055 කින් වැඩියෙන්ද වැය විෂයන් 4 ක වියදම එකතුව රු. 32,683,429 කින් අඩුවෙන්ද අයවැය විචලනාවය යටතේ දක්වා තිබුණි.

6.3 වාර්ෂික වාර්තා සභාගත කිරීම

2006 ජූනි 02 දිනැති අංක පීටීඩී/12 දරන රාජ්‍ය ව්‍යාපාර වක්‍රලේඛයේ 6.5.3 ප්‍රකාරව වාර්ෂික වාර්තාව ගිණුම් වර්ෂය අවසන් වී දින 150 ක් ඇතුළත පාර්ලිමේන්තුවේ සභාගත කළයුතු වුවත් 2016 වර්ෂයේ වාර්ෂික වාර්තාව 2018 ජූලි 31 දින වන විටද පාර්ලිමේන්තුවේ සභාගත කර නොතිබුණි.

6.4 නොවිසඳී ඇති විගණන ඡේද

2015 වර්ෂයේ විගණකාධිපති වාර්තාව මගින් පෙන්වා දී ඇති ආයතනයේ මූල්‍ය හා පරිපාලන කටයුතු සම්බන්ධයෙන් ප්‍රමාණවත් බලපෑමක් සිදුවී ඇති විගණන සොයාගැනීම් 02 ක් සම්බන්ධයෙන් හා ඉකුත් වර්ෂයේ විගණකාධිපති වාර්තාවෙන් පෙන්වා දුන් ප්‍රමාණවත් විගණන සොයාගැනීම් 05 ක් සම්බන්ධයෙන් සමාලෝචිත වර්ෂය නිමවන විටත් අවශ්‍ය ක්‍රියාමාර්ග ගෙන නොතිබුණි. තවද විගණන සොයාගැනීම් 04 ක් සම්බන්ධයෙන් ගෙන ඇති ක්‍රියාමාර්ග පිළිබඳව විගණනයට පැහැදිලි පිළිතුරක් ලබාදීමට අපොහොසත් වූණි.

7. පද්ධති හා පාලනයන්

විගණනයේ දී නිරීක්ෂණය වූ පද්ධති හා පාලනය පිළිබඳ අඩුපාඩු වරින් වර සභාවේ සභාපතිවරයාගේ අවධානයට යොමු කරන ලදී. පහත සඳහන් පද්ධති හා පාලන ක්ෂේත්‍ර සම්බන්ධයෙන් විශේෂ අවධානය යොමු කළ යුතු වේ.

පද්ධති හා පාලන ක්ෂේත්‍රය -----	නිරීක්ෂණ -----
(අ) ප්‍රසම්පාදනය	රජයේ ප්‍රසම්පාදන මාර්ගෝපදේශ සංග්‍රහයට අනුකූල වන පරිදි විධිමත් ප්‍රසම්පාදන ක්‍රියාවලියක් ස්ථාපිත නොකිරීම හා ඒ තුළින් රජයේ මුදල් කාර්යක්ෂමව ඵලදායීව හා ආර්ථිකව උපයෝජනය නොකිරීම.
(ආ) ගිණුම්කරණය	ශ්‍රී ලංකා රාජ්‍ය අංශ ගිණුම්කරණ ප්‍රමිතීන් අනුගමනය කරමින් මූල්‍ය තොරතුරු නිවැරදිව වාර්තා වන පරිදි විධිමත් ගිණුම්කරණ පද්ධතියක් පවත්වා නොගැනීම.

(ඇ) කාර්ය මණ්ඩල පරිපාලනය

අනුමත කාර්යය මණ්ඩලයට සහ බඳවා ගැනීමේ පරිපාටියට අනුකූලව බඳවාගැනීම, උසස් කිරීම්, පුහුණුව හා සංවර්ධනය කිරීම හා ආයතනයේ අරමුණු හා පරමාර්ථ ඉටුකර ගැනීමට හැකිවන පරිදි මානව සම්පත් සැලැස්මක් සකස් කර සමාලෝචනය කර යාවත්කාලීන නොකිරීම.

(ඈ) පුහුණු පාඨමාලා පැවැත්වීම

ආයතන විසින් ක්‍රියාත්මක කරන පුහුණු වැඩසටහන් සඳහා උපදේශකවරුන් බඳවාගැනීම හා ගෙවීම් කිරීම මෙන්ම වර්තමාන තරුණ අවශ්‍යතා සපුරාගත හැකි පරිදි පුහුණු වැඩසටහන් සැලසුම් කර ක්‍රියාත්මක නොකිරීම.

(ඉ) වත්කම් පාලනය

සභාව සතු වත්කම්වල ආරක්ෂාව හා පැවැත්ම තහවුරු වන පරිදි විධිමත් ලේඛන පවත්වා ගැනීම හා වාර්ෂික භාණ්ඩ සමීක්ෂණ මඟින් හෙලිදරව් වන කරුණු පිළිබඳ මුදල් රෙගුලාසි ප්‍රකාරව අවශ්‍ය ක්‍රියාමාර්ග නොගැනීම.